

खास बातें आपके लिए

बी०के०सूर्य

यदि आप जीवन में सफलता देखना चाहते हैं तो अपने पास्ट की कडुवाहट से अनुभवी बातें सीखकर आगे बढ़ो। पास्ट के रोना रोते रहने से तो आप भविष्य में भी रोते ही रह जाओगे। यदि पास्ट ने तुम्हे रूलाया भी है तो अपने प्रत्येक आँसू को विजय के हार बनाकर कंठ में पहन लो तो तुम्हारा भविष्य खुशहाल हो जायेगा

पास्ट को ऐसे ही भूल जाओ जैसे वो तुम्हे भूल चुका है। पास्ट की तनिक भी काली छाया आपके मानस पटल को उद्दिग्ध न करें समय सदा ही एक सा नहीं रहता जैसे समय प्रति पल बदल रहा है, वैसे ही तुम भी अपने को बदलो जो मनुष्य समय के साथ स्वयं को बदलना जानता है। वह एक दिन समय को भी बदल डालता है।

बुद्धिमान मनुष्य विघ्नों में अधिक शक्तिशाली बन जाते हैं, विघ्न आते ही है तुम्हें कुछ देने तुम उनका पुरस्कार ग्रहण किया करो विघ्नों को देखकर घबराने वाले निर्बल होकर पीछे हट जाते हैं जितने शक्तिशाली विघ्न हों उतने ही शक्तिशाली तुम स्वयं को बना लो घबराओ नहीं तो विघ्न तुम्हारे लिए वरदान सिद्ध होंगे।

संसार में ऐसा कोई भी मनुष्य नहीं जिसने ऊँची मंजिल पर चलने के लिए ऊँची कीमत न चुकाई हो अनेक धीर वीर समस्याओं से गुजरकर ही विश्व गगन में चमके हैं परन्तु जो आराम पसन्द मनुष्य समस्याएं देखकर भाग खड़े हुए उन्हें जीवन भर भागते ही रहना पडा। इसलिए याद रखो कुछ पाना है तो कुछ सहन करना ही पडेगा।

तुम भाग्य के भरोसे हाथ पर हाथ धरकर न बैठ जाओ। तुम स्वयं अपने भाग्य के निर्माता हो भाग्य विधाता ब्रह्मा ने तुम्हारा भाग्य बनाने का अधिकार तुम्हे दे दिया है, यदि तुम कठिन मेहनत करो, यदि तुम श्रेष्ठ कर्म करो यदि तुम एक महान् लक्ष्य को पाने के लिए जी जान से लग जाओ तो ये हो नहीं सकता कि सम्पूर्ण भाग्य तुम्हारे आँगन की शोभा न बढ़ाये.....

तुम्हारे अन्दर अनेक शक्तियाँ व अनेक गुण समाहित है। तुम उन्हें जानो उन्हें भूलकर ही तुम्हे दुविधा हो रही है, यदि तुम अन्तर्मुखी हो जाओ, संसार के आकर्षणों से दूर रहकर आत्मचिन्तन करो तो तुम्हे स्पष्ट हो जायेगा कि तुम्हारे पास कौन-कौन से अनमोल खजाने हैं उन्हें पहचानकर उनके द्वारा तुम विश्व में अद्वितीय कार्य कर सकते हो। जान लो आज तक संसार के इतिहास में अविस्मरणीय कार्य करने वाले वे ही थे जिन्होंने अपनी शक्तियों को पहचानकर उनका विकास किया।

ओम शान्ति

- ब्रह्माकुमारीज् वार्ता फिचर्स

www.bkvarta.com